

آزر

مولانا محمد ادریس میرٹھی رحمۃ اللہ علیہ

”یہ مقالہ جامعہ کے سابق استاذِ حدیث، صدر و فاق المدارس العربیہ پاکستان اور ماہنامہ بینات کے مدیرِ مسئول حضرت مولانا محمد ادریس میرٹھی رحمۃ اللہ علیہ نے ”ادارہ معارف اسلامیہ لاہور“ کے تیسرے اجلاس منعقدہ دہلی میں ندوۃ المصنفین دہلی کے نمائندہ کی حیثیت سے پڑھا تھا، پھر اپریل ۱۹۳۹ء میں ماہنامہ ”برہان“ دہلی میں اس مضمون کا ابتدائی حصہ شائع ہوا، حضرت اس موضوع پر تفصیلی تحریر لکھنا چاہتے تھے، ہمیں جو حصہ ”برہان“ سے دستیاب ہوا، اس کی افادیت کے پیش نظر تقریباً ۷۷ سال بعد ماہنامہ ”بینات“ قندمکر کے طور پر اسے شائع کر رہا ہے۔“ (ادارہ)

حضرت ابراہیم علیہ السلام کے باپ کا نام تورات میں تارح یا تارخ ہے اور قرآن کریم نے اُن کا نام آزر بتلایا ہے: ”وَإِذْ قَالَ إِبْرَاهِيمُ لِأَبِيهِ آذَرَ الْخِ“ (الانعام) یہودی ذہنیت کے لیے قرآن پر کتہہ چینی کرنے کا یہ موقع ہاتھ آ گیا، چنانچہ ”انسائیکلو پیڈیا آف اسلام“ کا ایک مقالہ نگار لفظ ”آزر“ کے تحت میں لکھتا ہے:

”قرآن میں ابراہیم کے باپ کا نام ”آزر“ آیا ہے، مگر تحقیق سے معلوم ہوتا ہے کہ یہ درست نہیں، کیونکہ ابراہیم کے باپ کا نام آزر سوائے قرآن کے اور کہیں نہیں پایا جاتا، اس کے برعکس تارح یا تارخ خود مسلمان مفسرین و مورخین کی روایات میں بھی موجود ہے۔ اسی لیے علماء اسلام قرآن اور تورات کے بیان میں موافقت پیدا کرنے کے لیے ایسی ایسی کمزور تاویلات کرنے پر مجبور ہو رہے ہیں جن کی کوئی قیمت نہیں۔“

مقالہ نگار کی اس تنقید کے تین جزو ہیں:

۱- ”آزر بجز قرآن کے اور کہیں نہیں ملتا۔“

اس کے متعلق گزارش ہے کہ اگر آزر بجز قرآن کریم کے اور کہیں نہیں ملتا تو تارح یا تارخ بھی بجز اسفار تورات کے اور کہیں دستیاب ہوتا۔ اگر یہ تفر دوجہ غلط ہے تو تورات بھی اس سے خالی نہیں۔

اگر یہود کو یہ حق ہے کہ وہ تورات کے مقابلہ میں قرآن کی تغلیط کریں تو اسلامین کو ان سے زیادہ اس تغلیط کا استحقاق حاصل ہے۔ ثبوت اور قطعیت کے لحاظ سے قرآن کریم کا مقام اس قدر رفیع ہے کہ کوئی آسمانی کتاب اس کی وعدیل نہیں، جو تو اتر اور حفظِ صدر قرآن کریم کو حاصل ہے، کیا تورات بھی اس کے کسی حصہ سے بہرہ مند ہے؟! تورات تحریفاتِ یہود کا تختہ مشق رہی ہے، قرآن کا ایک شوشہ بھی وحی آسمانی سے مختلف نہیں، لہذا مسیحین کو اس تفرّد کی وجہ سے قرآن پر کتہ چینی کرنے سے پہلے اپنے گھر کی فکر کرنی چاہیے۔

۲- ”تاریخ یا تاریخ اسلامی مفسرین و مؤرخین کی روایات میں بھی موجود ہے۔“

اس کا جواب یہ ہے کہ: ”اے بادصبا! میں ہمہ آوردہ“ ان روایات کا ماخذ و مرجع صرف تورات ہے، اس کو بے احتیاطی کہیے یا آسمانی کتاب کا احترام کہ مفسرین و مؤرخین اسلام آزر کے ساتھ بصیغہ تمریض یا بحوالہ تورات تاریخ بھی ذکر کر دیتے ہیں، یہ اس رواداری کا صلہ ہے جو مسیحین کی جانب سے ملا ہے، اچھا ہوتا کہ یہ مؤرخین و مفسرین قرآن کی تصریح پر قائم رہتے اور تاریخ کا سرے سے انکار کر دیتے، جیسے مسیحین نے کیا۔

۳- ”مؤرخین و مفسرین اسلام قرآن کریم و تورات میں موافقت پیدا کرنے کے لیے کمزور تاویلات تلاش کرنے پر مجبور ہوئے۔“

کس قدر پست ذہنیت کا مظاہرہ ہے کہ مؤرخین و مفسرین اسلام تو قرآن کریم اور اسفارِ تورات میں وجہ توفیق تلاش کریں اور مسیحین ان وجوہ کو تھام لیں سے انکریں اور ان کے اس فعل کو اضطراب سے۔

ابراہیم علیہ الصلوٰۃ والسلام کے حالات میں اسی کتاب کا ایک اور مقالہ نگار لکھتا ہے:

”قرآن میں آیا ہے کہ ابراہیم ”آزر“ کے بیٹے ہیں، مگر تحقیق سے یہ معلوم ہوتا ہے کہ یہ نام ابراہیم کے خادم ”یعازر“ سے ماخوذ ہے۔“

گویا قرآن کریم حضرت ابراہیم علیہ السلام کے خادم ”یعازر“ کے نام کو ان کے باپ کا نام قرار دے کر العیاذ باللہ ایک صاف اور صریح غلطی کا ارتکاب کر رہا ہے اور اسفارِ تورات اس کی تصحیح کرتی ہیں۔ کیا مسیحین کے پاس اس کا کوئی ثبوت ہے کہ خادم ابراہیم کا نام ”یعازر“ تھا؟ عہد جدید یا عہد عتیق میں کہیں ”یعازر“ نامی ابراہیم علیہ السلام کا کوئی خادم مذکور ہے؟ اگر جواب نفی میں ہے اور یقیناً نفی میں ہے تو پھر قرآن جیسی قطعی اور متواتر کتاب آسمانی کی تصریح کے مقابلہ پر ایسے بے سرو پامآ خذ تجویز کرنا مقام تحقیق سے کس قدر گری ہوئی چیز ہے۔

اسی کتاب کا ایک مقالہ نگار ”آزر“ کے تحت میں اسلامی روایات کی تردید کرنے کے بعد لکھتا

احکام خداوندی پر عمل کرنے سے حکمت کے دروازے کھل جاتے ہیں۔ (حضرت محمد ﷺ)

ہے: ”مراتھی (Maracci) کہتا ہے کہ: ”آزر“ لفظ ”Aoaq“ کی بگڑی ہوئی صورت ہے جو یوزیوس کی ”تاریخ کنسیہ“ میں موجود ہے، مگر یوزیوس اور اس کے تابعین نے وہ فقرہ نہیں بتلایا جس میں یہ لفظ آیا ہے بہر حال کچھ بھی ہو ”مراتھی“ کا قول بہت بعید ہے۔“

جس طرح ”مراتھی“ کا بیان کردہ ماخذ اشتقاق عدم ثبوت کی بنا پر صواب سے بعید ہے، اسی طرح ”یعازر“ والا ماخذ بھی ثبوت مہیا نہ ہونے کی وجہ سے ساقط الاعتبار ہونا چاہیے۔ یوزیوس کی ”تاریخ کنسیہ“ میں اگر کوئی ایسا فقرہ نہیں جس میں یہ نام آیا ہو تو کتاب مقدس میں بھی کوئی ایسا فقرہ نہیں جس میں ابراہیم علیہ السلام کے خادم کا نام ”یعازر“ آیا ہو۔

بہر صورت اس مقام پر اس مقالہ نگار نے اس خیال کی تائید کر دی جو عام طور پر قائم ہو چکا ہے کہ ریسرچ کے پردہ میں اسلامی روایات کی تنقیص مسیحی مصنفین کا شعار بلکہ تبلیغی مشن ہے۔

”آزر“

اس لفظ کی تحقیق کے سلسلہ میں ائمہ لغت کے دو قول ہیں:

۱- ”آزر“ بروزن ”أَفْعَلُ“ اسم تفضیل اور ”آزر“ بمعنی قوت و شدت سے ماخوذ ہے اور منع صرف کی وجہ وصفیت و علیت ہے اور عربی میں ”آزر“ عبرانی میں ”تارخ“ دونوں ابراہیم علیہ السلام کے باپ کے نام ہیں، جس طرح یعقوب و اسرائیل ایک ہی شخص کے دو نام ہیں۔

۲- ”آزر“ بروزن ”فَاعِلُ“ تارخ، فالغ شالخ و غیرہ کی طرح عبرانی لفظ ہے اور اس کے منع صرف کی وجہ عجمی اور علیت ہے۔

علامہ زنجشیری فرماتے ہیں:

”و الأقرب أن يكون آزر فاعل كعابر وشالغ وفالغ فعلى هذا هو ممنوع من الصرف للعلمية والعجمي“

اور اس صورت میں آزر، ”تارخ“ کی تعریب ہے، جس طرح اسحاق ”اسحک“ یا ”اسحاق“ کا معرب ہے اور عیسیٰ ”ایشوع“ کا۔ لسانیات و فیلولوجی کا مسئلہ ہے کہ ایک زبان کا لفظ دوسری زبان میں جانے کے بعد اپنی اصلی صورت پر قائم نہیں رہتا، بالخصوص لغت عرب کہ غیر زبان کا کوئی لفظ یا اسم عربی میں آ کر اصلی حالت پر باقی رہ ہی نہیں سکتا۔

تعریب کا کوئی مقررہ ضابطہ نہیں، بعض الفاظ و اسماء میں خفیف سا تغیر ہوتا ہے، باسانی سمجھا جاسکتا ہے کہ یہ کس لفظ کی تعریب ہے، جیسے ابراہیم و ابراہام اور ہارون و ہاران اور بعض الفاظ تعریب کے قالب میں ڈھل کر کچھ سے کچھ بن جاتے ہیں، مادہ اور صورت دونوں بدل کر ایک نئی صورت اختیار

کر لیتے ہیں، جیسے اسحاق اور لفظ فلسفہ کہ یونانی کے لفظ ”فیلاسوف“ سے اور ”زط“ کہ ہندی کے لفظ جاٹ اور جڈ سے معرب ہے۔ لسانیات کا مطالعہ اس مسئلہ میں پوری رہنمائی کرتا ہے۔ لہذا ہم پورے وثوق کے ساتھ کہتے ہیں کہ آرتارخ کی تعریب ہے اور قرآن و تورات میں کوئی اختلاف نہیں، حریفوں کو نکتہ چینی اور خوردہ گیری کرنی تھی، ورنہ بات کچھ نہ تھی:

اتنی سی بات تھی جسے افسانہ کر دیا!

ہم اپنی اس رائے کی تائید و سند میں امام راغبؒ کا قول پیش کر دینا کافی سمجھتے ہیں جو لغت اور غریب القرآن کے مسلم اور یگانہ امام ہیں: ”کان اسم أبیہ تارخ، فعرّب فجعل آزر۔“ ایک اور نکتہ بھی اس مسئلہ میں ہماری رہنمائی کرتا ہے، وہ یہ کہ آزر اور تارخ کے معنی عبرانی میں بالکل ملتے جلتے ہیں، چنانچہ ائمہ لغت آزر کے معنی عبرانی میں معوج، خاطی، ضال وغیرہ بتلاتے ہیں اور تارخ کے معنی متکاسل، گویا ہر دو لفظ عیب و خطا کے مفہوم کو ادا کرتے ہیں، اس لیے یقین ہوتا ہے کہ فی الحقیقت آرتارخ کا معرب ہے۔

ان مورخین و محققین سے زیادہ ہمیں اپنے ان غیر محتاط مفسرین و مورخین سے شکایت ہے جنہوں نے اسفار تورات کے بیان سے مرعوب ہو کر ابراہیم علیہ السلام کے باپ کا نام تارخ یا تارح تسلیم کر لیا اور قرآن کی تعلیٰ پر مہر تصدیق ثبت کر دی، مسیحی محققین انہی کی روایات کو تورات کی تائید و حمایت میں پیش کر رہے ہیں:

من از بیگانگان ہرگز نہ نام
کہ با من ہرچہ کرد آں آشنا کرد

کس قدر حیرت و استعجاب کا مقام ہے کہ قرآن کریم کے صاف اور صریح قطعی بیان میں تو تاویلات شروع کر دیں اور تورات جو تحریفات یہود کا تحتہ مشق ہے جس کے متعلق قرآن ببالغ دہل ”يَحْرِفُونَ الْكَلِمَ عَنْ مَوَاضِعِهِ“ کا اعلان کر رہا ہے، اس کے بیان کو ہو بہو تسلیم کر لیا، لغت کے مشہور امام زجاجؒ اور فراءؒ کہتے ہیں: ”لیس بین النسابین والمورخین اختلاف فی کون اسمہ تارخ أو تارح۔“..... ”تمام علماء انساب و مورخین اس پر متفق ہیں کہ ابراہیم علیہ السلام کے باپ کا نام تارخ یا تارح تھا۔“

مشہور امام تفسیر مجاہدؒ کہتے ہیں: ”آزر لم یکن بأبیہه ولكنہ اسم صنم۔“..... ”آزر ابراہیم کے باپ نہ تھے، بلکہ یہ بت کا نام ہے۔“

سدیؒ فرماتے ہیں: ”اسم أبیہ التارح واسم الصنم آزر۔“ ترجمہ: ”ابراہیم کے باپ کا

ایک مسلمان کے دوسرے مسلمان پر پانچ حق ہیں: ۱- سلام کا جواب دینا، ۲- بیمار پر سی کرنا، ۳- جنازے کے ساتھ جانا

نام تاریخ تھا اور بت کا آزر۔“

حالانکہ ان اقوال کی کوئی سند نہیں، نہ رسول اللہ صلی اللہ علیہ وسلم سے اس سلسلہ میں کوئی مرفوع روایت ثابت ہے اور نہ قدماء عرب اور علماء انساب سے، صرف تورات کا بیان ہے اور بس، دراصل یہ کعب احبار اور وہب بن منبہ ایسے علماء اہل کتاب کی عنایت ہے کہ خود بھی اسلام میں آئے اور اپنے ساتھ اسی قسم کی بہت سی بے سرو پا روایات بھی لیتے آئے۔ امام رازیؒ ’کبیر‘ میں فرماتے ہیں:

”وَأَمَّا قَوْلُهُمْ أَجْمَعِ النَّسَابُونَ عَلِيَّ أَنْ اسْمُهُ كَانَ تَارِخَ، فَنَقُولُ هَذَا ضَعِيفٌ لِأَنَّ ذَلِكَ إِجْمَاعٌ إِنَّمَا حَصَلَ لِأَنَّ بَعْضَهُمْ يَقْلِدُ بَعْضًا وَبِالْآخِرَةِ يَرْجِعُ ذَلِكَ إِجْمَاعٌ إِلَى قَوْلِ الْوَاحِدِ وَالْآخَرِ مِثْلَ قَوْلِ كَعْبٍ وَوَهْبٍ وَغَيْرِهِمَا وَرَبَّمَا تَعَلَّقُوا بِمَا يَجِدُونَ مِنْ أَحْبَابِ الْيَهُودِ وَالنَّصَارَى وَلَا عِبْرَةَ بِذَلِكَ فِي مَقَابَلَةِ صَرِيحِ الْقُرْآنِ“ (تفسیر کبیر)

ترجمہ:..... ”ان حضرات کا یہ فرمانا کہ علماء اسلام کا اس پر اتفاق ہے کہ ابراہیم علیہ السلام کے باپ کا نام تاریخ تھا، ہمارے خیال میں درخور اعتناء نہیں، کیونکہ اس اجماع کا راز ایک کورانہ تقلید میں مضمر ہے، پایان کار اس اجماع کی بنیاد کعب اور وہب جیسے افراد کے بیان پر ہے جو یہود و نصاریٰ سے سنی سنائی باتیں بلا تحقیق نقل کر دیتے ہیں، جن کی قرآن کی صریح نصوص کے مقابلہ میں کوئی قدر و قیمت نہیں۔“

ان مورخین و مفسرین کی اس کورانہ تقلید اور غیر محتاط علماء اہل کتاب کی اس سعی نامشکور سے اسلامی روایات کو یہ نقصان پہنچا کہ آج ان مستشرقین کو نصوص قرآن کے متعلق اس دریدہ ذہنی کی ہمت ہوئی، نہ یہ حضرات قرآن کی قطعی اور صریح نصوص کو چھوڑ کر اسرائیلیات کی اس خرافات کو نقل کرتے، نہ ان گستاخوں کو اپنی ہرزہ سرائی کے لیے ان کی تائید و حمایت میسر آتی اور لطف یہ ہے کہ علماء راتین ابتداء ہی سے نصوص قرآنی پر سختی کے ساتھ قائم ہیں، امام بخاری علیہ الرحمۃ تاریخ کبیر میں ابراہیم علیہ السلام کو آزر کا بیٹا قرار دیتے ہیں اور فرماتے ہیں:

”وَاللَّهُ سَمَاهُ آزَرُ وَإِنْ كَانَ عِنْدَ النَّسَابِيِّينَ وَالْمُورِخِيِّينَ اسْمُهُ تَارِخَ لِيَعْرِفَ بِذَلِكَ“

ترجمہ:..... ”مورخین و نسابین اگرچہ ان کا نام تاریخ بتلاتے ہیں، مگر اللہ پاک نے ان کو آزر کے نام سے موسوم کیا، تاکہ اسی نام سے وہ پہچانے جائیں۔“

سید رشید رضا مصری علیہ الرحمۃ تفسیر ’المنار‘ میں امام بخاریؒ کا یہ قول نقل کرنے کے بعد فرماتے ہیں:

”فَقَدْ اعْتَمَدَ أَنْ آزَرَ هُوَ اسْمُهُ عِنْدَ اللَّهِ أَي فِي كِتَابِهِ فَإِنْ أَمَكَّنَ الْجَمْعُ بَيْنَ الْقَوْلَيْنِ فِيهَا وَإِلَّا رَدَدْنَا أَقْوَالَ الْمُورِخِيِّينَ وَسَفَرَ التَّكْوِينِ لِأَنَّهُ لَيْسَ حُجَّةً عِنْدَنَا، حَتَّى نَعْتَدَ بِالْتَعَارُضِ بَيْنَهُ وَبَيْنَ ظَوَاهِرِ الْقُرْآنِ بَلِ الْقُرْآنُ هُوَ الْمَهِيْمُنُ عَلَيَّ مَا قَبْلَهُ نَصَدَقَ

ماصدقہ و نکذب ما کذبہ و نلتزم الوقف فیما سکت عنہ حتی یدل علیہ دلیل۔“
ترجمہ:.....”دیکھیے! امام بخاریؒ اس پر اعتقاد کرتے ہیں کہ عند اللہ ابراہیم علیہ السلام کے باپ کا نام آزر ہے، اب اگر کوئی صورت رفع اختلاف کی ہو تو فیہا، ورنہ ہم بلا تامل نصوص قرآن کے مقابلہ میں مورخین اور سفر تکوین کے بیان کو رد کر دیں گے، کیونکہ یہ ہمارے نزدیک ان معتد بہ دلائل میں سے نہیں جو نصوص قرآن کے مقابلہ پر آسکیں، بلکہ قرآن ہی کتب سابقہ اور تاریخ کے لیے مصدق اور شاہد عدل ہے، جن چیزوں کی قرآن نے تصدیق کی وہ مقبول ہیں اور جن کی تردید کی ہے وہ مردود اور جن میں سکوت کیا ہے، ان میں ہم بھی توقف کریں گے، یہاں تک کہ کوئی دلیل اس پر قائم ہو جائے۔“

امام رازیؒ مفسرین کی وہ ہی تاویلات نقل فرمانے کے بعد جن کی مدونین ”انسائیکلو پیڈیا آف اسلام“ تضحیک کر رہے ہیں، فرماتے ہیں:

”واعلم أن هذه التکلفات إنما یجب المصیر إليها لو دل دلیل باهر علی أن والد ابراهیم ما کان اسمه آزر وهذا الدلیل لم یوجد ألبتة ، فأی حاجة تحملنا علی هذه التاویلات والدلیل القوی علی صحته أن اليهود والنصارى لم یكذبوه وقت نزول القرآن مع شدة حرصهم فی تکذیبہ۔“

ترجمہ:.....”یاد رہے ان تکلفات کو اختیار کرنے کی ضرورت اس وقت ہے جبکہ کوئی صاف و صریح دلیل اس پر قائم ہو جائے کہ ابراہیم علیہ السلام کے باپ کا نام آزر نہ تھا، حالانکہ اب تک کوئی اس قسم کی دلیل قائم نہیں ہوئی، پھر ہمیں کیا ضرورت پڑی ہے کہ ہم ان تاویلات کو اختیار کریں۔ بیان قرآن کی صحت کی ایک بڑی دلیل یہ ہے کہ نزول قرآن کے وقت یہود و نصاریٰ نے اس کی تردید نہ کی، حالانکہ وہ تکذیب و تردید قرآن پر بے حد حریص تھے۔“

لہذا ہم پورے وثوق کے ساتھ کہتے ہیں کہ ابراہیم علیہ السلام کے باپ کا نام آزر تھا اور تورات کا بیان اگر تحریف یہود پر مبنی نہیں تو پھر اس کو قرآن حکیم کے موافق بنانے کے لیے کوئی اور توجیہ تلاش کیجئے، خواہ یہ کہیے کہ آزر اور تاریخ دونوں نام تھے، جس طرح یعقوب و اسرائیل دونوں ایک ہی شخص کے نام تھے۔ یا آزر نام تھا اور تاریخ بمعنی متکاسل لقب، تورات میں لقب مذکور ہے، قرآن نے اصلی نام سے دنیا کو آگاہ کیا۔ یا اس کے برعکس تاریخ نام تھا اور آزر بمعنی مخطی لقب اور قرآن حکیم نے ایک خطا کار کو اس کی خطا پر متنبہ کرنے کے لیے ایسے عنوان سے خطاب کیا جو اس کی خطا کاری پر مہر تصدیق ثبت کرتا ہے۔ یا آزر اس بڑے بت کا نام تھا جس کا وہ پرستار تھا اور قرآن حکیم نے بت پرستی کی لعنت کو نمایاں کرنے کے لیے اصلی نام کے بجائے آزر کے لقب سے یاد کیا جو بت پرستی کے طفیل میں انہیں ملا تھا۔ یا

راستہ پر بیٹھو تو راستہ کا حق ادا کرو یا کرو، یعنی نظر پہنچی رکھنا۔ (حضرت محمد ﷺ)

آز کو تاریخ کا معرب کہیے، جیسا کہ امام راغبؒ کی رائے ہے اور یہی ہماری تحقیق ہے۔ بہر حال یہ وجوہ توفیق اپنی اپنی جگہ پر لائق قبول سہی، مگر ہمیں ان کی ضرورت نہیں، قرآن کا فیصلہ آخری اور ناطق ہے، تورات و انجیل کو قرآن کے مطابق کیا جائے گا، قرآن کو ان کے موافق نہیں بنایا جاسکتا ہے، وہ اپنی جگہ بالکل محفوظ ہے۔

”وَإِنَّهُ لَكِتَابٌ عَزِيزٌ لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِنْ حَكِيمٍ حَمِيدٍ“

ترجمہ:..... ”قرآن ایک کتاب عزیز ہے، جس میں پس و پیش کسی جہت سے بھی باطل کا گزر نہیں، وہ دانا و ستودہ خدا کی اتاری ہوئی کتاب ہے۔“

ہمارے تعجب کی کوئی انتہا نہیں رہتی جب ہم اپنے مفسرین کو یہ کہتے ہوئے سنتے ہیں کہ آزر ابراہیم علیہ السلام کے چچا تھے، مجازاً ان کو باپ کہہ دیا گیا ہے، جس طرح حضرت اسماعیل علیہ السلام کو آباء یعقوب میں شمار کیا گیا ہے:

”نَعْبُدُ إِلَهَكَ وَإِلَهَ آبَائِكَ إِبْرَاهِيمَ وَإِسْمَاعِيلَ وَإِسْحَاقَ“

ترجمہ:..... ”ہم تیرے خدا کی اور تیرے آباء ابراہیم، اسماعیل اور اسحاق کے خدا کی عبادت کریں گے۔“

حالانکہ اس مجاز کے لیے ان حضرات کے پاس کوئی قرینہ نہیں اور ”وَإِلَهَ آبَائِكَ“ میں ”آباء“ کی جمعیت خود اس بات کا قرینہ ہے کہ یہاں حقیقی باپ مراد نہیں کہ وہ ایک ہی ہوتا ہے۔ ”آباء“ کو جب بھی جمع لایا جاتا ہے تو اس سے باپ، دادا، چچا، تایا مراد ہوتے ہیں، کیا ”إِذْ قَالَ إِبْرَاهِيمُ لِأَبِيهِ“ میں بھی یہ حضرات کوئی اس قسم کا قرینہ مجاز پیش کر سکتے ہیں؟ پھر بلا کسی قرینہ اور ثبوت کے کس طرح اور کیوں مان لیا جائے کہ یہاں ”أَبِيهِ“ سے چچا مراد ہیں، نہ اس کے لیے کوئی مرفوع حدیث ہے، نہ تاریخی روایت، نہ علماء انساب کی کوئی تصریح، نہ تورات کا کوئی بیان اور نہ صرف اس ایک مقام پر بلکہ قرآن میں جہاں بھی ”لِأَبِيهِ“ آیا ہے، اس سے یہی فرضی چچا مراد لینا اور تمام کفر و شرک اور بت پرستی و کواکب پرستی اسی فرضی چچا کے سر لگا کر حضرت ابراہیم علیہ السلام کے باپ کو اس سے بری ثابت کرنا بہت بڑی جسارت ہے۔

قرآن حکیم تو کھلے لفظوں میں ابراہیم علیہ السلام کے باپ کے کفر اور عدو اللہ ہونے کا اعلان کرے، ابراہیم علیہ السلام اپنے کافر باپ سے براءت اور بیزاری کا اظہار فرمائیں، بخاری و مسلم کی صحیح احادیث اس کی تائید کریں، اور یہ ہمارے مفسرین اُسے مومن و موحد ثابت کریں۔

بسوخت عقل ز حیرت کہ ایں چہ بواجبی ست

”وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا عَنْ مَوْعِدَةٍ وَعَدَّهَا أَيَّاهُ فَلَمَّا تَبَيَّنَ لَهُ أَنَّهُ عَدُوٌّ

لِلَّهِ تَبَرَّأَ مِنْهُ إِنَّ إِبْرَاهِيمَ لَأَوَّاهٌ حَلِيمٌ“

آدمی کے لیے اتنی ہی برائی کافی ہے کہ وہ اپنے بھائی کو حقیر سمجھے۔ (حضرت محمد ﷺ)

ترجمہ:..... ”ابراہیم علیہ السلام کا اپنے باپ کی مغفرت چاہنا صرف ایک وعدہ کی بنا پر تھا جو انہوں نے ان سے کیا تھا، جب ان کو معلوم ہوا کہ وہ اللہ کا دشمن ہے تو اس سے بیزاری کا اعلان کر دیا، بیشک ابراہیم بہت نرم دل اور بردبار ہیں۔“

یہ تمام سعی نامحود صرف اس لیے ہے کہ آدم علیہ السلام سے لے کر عبدالمطلب تک تمام اجداد نبی علیہ السلام کو مومن و موحد ثابت کریں، حالانکہ امام رازی رحمہ اللہ تصریح فرما رہے ہیں کہ یہ شیعہ کا عقیدہ ہے، آباء و اجداد نبی علیہ الصلوٰۃ والسلام کے ایمان کے سلسلہ میں ایک عجیب استدلال پیش کیا جاتا ہے، علامہ آلوسی رحمہ اللہ روح المعانی میں فرماتے ہیں:

”والذی عول علیہ الجعم الغفیر من أهل السنة أن آزر لم یکن والد إبراہیم علیہ السلام وادعوا أنه لیس فی آباء النبی صلی اللہ علیہ وسلم کافر أصلاً لقولہ علیہ الصلوٰۃ والسلام لم أزل أنقل من أصلاب الطاہرین إلی أرحام الطاہرات والمشرکون نجس وتخصیص الطہارة بالطہارة من السفاح، لادلیل لہ والعبرة لعموم اللفظ لا لخصوص السبب والقول بأن ذلک قول الشیعة کما ادعاه الرازی ناشئ من قلة التبع وأكثر هؤلاء علی أن آزر اسم لعن إبراہیم علیہ السلام۔“

ترجمہ:..... ”علماء اہل سنت کا جم غفیر جس پر اعتماد کرتا ہے وہ یہ ہے کہ آزر ابراہیم علیہ السلام کے باپ نہ تھے اور انہوں نے دعویٰ کیا ہے کہ نبی علیہ السلام کے آباء کرام میں قطعاً کوئی کافر نہ تھا، کیونکہ حضور علیہ السلام فرماتے ہیں کہ: میں ہمیشہ پاک پشتوں سے پاک ارحام کی طرف منتقل ہوتا رہا ہوں اور مشرکین نجس ہیں اور طہارت کو زنا کی پاکی کے ساتھ مخصوص کرنا بلا دلیل ہے، عام الفاظ کا اعتبار ہوا کرتا ہے، نہ کہ خصوص اسباب کا اور یہ کہنا کہ یہ شیعہ کا قول ہے، جیسا کہ رازی مدعی ہیں، قلت تتبع کا نتیجہ ہے۔ باقی اکثر علماء کی رائے یہ ہے کہ آزر ابراہیم علیہ السلام کے چچا کا نام ہے۔“

علامہ آلوسی جیسے محقق کے اس بیان کو دیکھ کر ”حبک الشیء یعمی ویصم“ والا مقولہ یاد آجاتا ہے، اس استدلال میں سب سے زیادہ وزنی چیز حضور علیہ السلام کی حدیث ہے اور یہ کہ طہارت سے طہارت ایمانی مراد ہے۔

علامہ آلوسی رحمہ اللہ اگر حدیث کے پورے الفاظ سامنے رکھتے تو انہیں اس استدلال کی جرأت نہ ہوتی، ابو نعیم نے ”دلائل النبوة“ میں حضرت ابن عباس رضی اللہ عنہما کی یہ روایت ذیل کے الفاظ میں نقل کی ہے اور یہی اس روایت کے اصل الفاظ ہیں:

”لم یلتق أبوای فی سفاح لم یزل اللہ عز وجل ینقلنی من أصلاب طیبة إلی أرحام طاهرة صافیاً مہذباً لا تنشعب شعبتان إلا کنت فی خیرهما۔“

میں رشی جیسی حقیر چیز کے لیے بھی جنگ کروں گا۔ (حضرت ابو بکر صدیق رضی اللہ عنہ)

ترجمہ:..... ”میرے والدین کبھی زنا سے ملوث نہیں ہوئے، اللہ عزوجل مجھے پاکیزہ پشتوں سے پاک ارحام کی جانب منتقل کرتا رہا، صاف اور شستہ نکھرا ہوا، جہاں کہیں سلسلہ نسب دو شاخوں میں تقسیم ہوا میں ان میں سے بہتر شاخ میں رہا۔“

اس روایت میں ”طہارت من السفاح“ کی تصریح ہے، اب یہاں طہارت کا عموم نہ رہا، بلکہ بنص حدیث تخصیص ہوگی اور معلوم ہو گیا کہ طہارت سے مراد طہارت ایمانی نہیں، بلکہ نظافتِ نسب، صفاءِ طینت، تہذیبِ اخلاق اور عام بشری خیریت و شرافت مراد ہے اور یہ بالکل صحیح ہے، ذخیرہ احادیث اس کی تائید کرتا ہے، تاریخ اور علم الانساب اس کا شاہد ہے۔ باقی رہا اثباتِ ایمان و توحید سو ”دونہ خراط القفاد“ ایسی روایات ضرور مل جائیں گی جن سے کفر کا پتہ چلتا ہے اور ابراہیم علیہ السلام کے والد کا کفر تو قرآن و حدیث کی قطعی نصوص سے ثابت ہے۔

امام رازی رحمۃ اللہ علیہ ہی تھا اس عقیدہ کو شیعہ کی جانب منسوب نہیں کرتے، ابو حیان توحیدی بھی تفسیر بحر محیط میں اس عقیدہ کو شیعہ کی طرف منسوب کرتا ہے:

”وقیل إن آزر عمّ إبراهيم عليه السلام وليس اسم أبيه وهو قول الشيعة يزعمون أن آباء الأنبياء لا يكونون كفارا وظواهر القرآن ترد عليهم لاسيما محاوره إبراهيم مع أبيه في غير ما آية“

ترجمہ:..... ”کہا گیا ہے کہ آزر ابراہیم علیہ السلام کے چچا کا نام ہے، باپ کا نام نہیں ہے۔ حالانکہ یہ شیعہ کا عقیدہ ہے، وہ کہتے ہیں کہ انبیاء علیہم السلام کے آباء و اجداد کافر نہیں ہوتے۔ قرآن کی صاف اور صریح آیات ان کی تردید کرتی ہیں، بالخصوص ابراہیم علیہ السلام اور ان کے باپ کی گفتگو متعدد آیات میں ہے۔“

بہر حال علامہ کا استدلال اور نظریہ اس مسئلہ میں آہنی بنیاد کا محتاج ہے جو اسے میسر نہیں آسکتی، چنانچہ سورہ ممتحنہ میں علامہ نے خود بھی اس سے رجوع کر لیا ہے۔

خلاصہ کلام یہ ہے کہ قرآن کا بیان اپنی جگہ قطعی ہے، ابراہیم علیہ السلام کے باپ کا نام آزر تھا اور کافر وعدو اللہ تھا۔ ابراہیم علیہ السلام نے اس سے بیزاری کا اعلان کیا ہے اور آزر تاریخ کی تعریف ہے۔ مدونین ”انسائیکلو پیڈیا“ نے سطور بالا لکھ کر قرآن حکیم کے خلاف اپنی جارحانہ ذہنیت کا مظاہرہ کیا ہے۔ (تحقیق کے بعض گوشے ابھی تشنہ ہیں، کسی دوسری فرصت میں ان شاء اللہ! اس کی تکمیل کی جائے گی)